

ہمارے علمی ورثے کی بربادی*

احمد خان

مسلمانوں نے آنحضرت صلعم کی حیات ہی میں کتاب سازی (Book Production) کی طرف دھیان دینا شروع کر دیا تھا۔ عبدالله بن عمرو آنحضرت کے منہ سے نکلی ہوئی تقریباً ہر بات لکھ لیا کرتے تھے^۱۔ احادیث کے بعد اخبار اور تاریخ نویسی کی طرف بھی توجہ مبذول ہو گئی، حتیٰ کہ ابتدائی دو ہی صدیوں میں مسلمانوں کے پاس اس قدر لٹریچر موجود تھا کہ اس کی خرید و فروخت کا کام باقائیہ طور پر شروع ہو چکا تھا۔ قرآن و حدیث سے مسلمانوں کا شف خصوصی تھا۔ ان کی تفہیم اور تعلیم کے لئے بے شمار کتابیں معرض وجود میں آئیں۔ تیسرا چوتھی صدی ھجری کے آخر تک مسلمانوں نے اپنے وقت کی تمام اقوام کے مجموعی ادب سے زیادہ لٹریچر پیدا کر لیا تھا۔ سو سو جندوں پر مشتمل کتابیں لکھنے والی اکناف عالم میں پھیل کر نہ صرف جہالت دور کر رہے تھے بلکہ لوگوں کے دلوں میں حصول علم کی نئی لگن بھی لگ رہے تھے۔ اس طرح مسلمانوں کا ادب کئی گنا بڑھ گیا۔ مدرسے بنے، کتب خانے قائم ہوئے جن کی بدولت کتابوں کو مزید فروغ حاصل ہوا۔ چھٹی صدی ھجری تک دنیا کا نصف سے زیادہ حصہ مسلمانوں کی کتابوں کے زیر اثر تھا، مگر ع

لکل شیئی اذا ما تم نقصان

اس قدر بڑے علمی ورثے پر جب زوال آیا تو اپنوں اور بیگانوں سبھوں نے مل کر اسے نقصان پہنچایا۔ مشرق میں تاتاریوں کے حملوں نے ایران اور عرب

* یہ مقالہ اسلام آباد یونیورسٹی کی ہشٹری کانفرنس میں ۸ اپریل ۱۹۷۳ء کو پڑھا گیا۔

۱۔ ابن عبدالبر: جامع بیان العلم و فضله و ما ینبغی فی روایته و حمله. ط القاهرہ، ادارة الطباعة

المصریۃ، بدون تاریخ، ج ۱ ص ۴۱۔

کے ان خزانیں کو نہ صرف لوٹا کھسوٹا بلکہ تباہی کی انتہاء تک پہنچا دیا۔
کتابیں پھاڑیں، دریا برد کیں اور اس پر بھی غصہ کم نہ ہوا تو نذر آتش
کر دیں۔ بغداد کی تباہی میں سب سے زیادہ نقصان مسلمانوں کے علمی ورثے
کو پہنچا۔ اس کے بارے میں موسیو لیبان، قطب الدین الحلبي (متوفی ۷۳۵ھ) کے
کے حوالے سے لکھتے ہیں :

آن شائقین علوم و فنون (یعنی مسلمانوں) نے اس واقعہ سے پہلے اس
قدر علمی ذخیرہ جمع کر رکھا تھا کہ جس وقت مغلوں نے کتابوں کو
دجلہ میں ڈال دیا تو ان کے آپس میں مل جانے سے ایک پل تیار ہو گیا
جس پر سے سوار و پیدل بخوبی گذر سکتے تھے، اور دریا کا پانی بالکل
سیاہ ہو گیا تھا۔

اس شہر میں بے شمار کتب خانے، وراقین کے بازار اور ذاتی ذخیرہ ہائے
کتب تھے جو سقوط بغداد کے وقت ملیا میٹھ ہو گئے۔

اسی طرح صلیبی جنگوں میں بھی مسلمانوں کو جہاں اور کئی قسم
کے نقصان پہنچائے ہیں وہاں ان کے علمی ورثے کو بھی برباد کیا۔ طرابلس
الشام میں بنو عمار (ابتدائی حکومت ۷۲۵ھ) کے کتب خانے کی تباہی پر
جتنا بھی کف افسوس ملا جائے کم ہے۔ یہ کتب خانہ اپنی وسعت و عظمت
کی وجہ سے دارالعلم کھلاتا تھا۔ این الفرات نے اس واقعے کو اپنی کتاب
میں بیان کیا ہے جو مختصر طور پر یوں ہے :

”اس واقعے (بربادی دارالعلم) نے والی طرابلس کے ہوش و حواس کھو
دئے۔ جب وہ ہوش میں آیا تو وہ رو رو کر مجھ سے کہنے لگا: والله اس سانحہ
سے جس قدر کتبخانے کی بربادی کا افسوس ہے اس سے زیادہ کسی اور چیز کا

۲ - موسیو لیبان : تعلن عرب. اردو ترجمہ از سید علی بلکرایی. آگرہ، مفید عام پریس، ۱۸۹۸ء۔
ص ۱۲۵۔ این خلدون : کتاب العبر و دیوان المتبدأ والغیر. ط مطبعة المشرقية ببولاق، ۱۲۸۳ھ۔
ج ۲ ص ۵۳۲۔ این تعری بردى : النجوم الزاهرة. ط دارالكتب المصريه، ۱۹۴۰ء ج ۴۳۸ ص ۰۰۱۔

نهیں۔ اس میں ایک لاکھ تیس ہزار کتابیں تھیں۔ یہ تمام ذخیرہ کتب علم دین، قرآن و حدیث اور ادب پر مشتمل تھا۔ جس میں سے پچاس ہزار قرآن کے نسخے اور یہیں ہزار تفسیریں تھیں۔ یہ کتب خانہ عجائبات عالم میں سے تھا۔ بنو عمار اس سے خاص دلچسپی رکھتے تھے۔ اس میں ایک سو اسی ملازم صرف کتابت کے لئے مقرر تھے جن میں سے تیس ملازم رات ہو یا دن ہر وقت کتب خانے میں موجود رہتے تھے۔ اطراف ملک میں اس کتب خانے کی طرف سے ایسے اشخاص مقرر تھے، جو نایاب کتابیں خرید کر بھیجتے رہتے تھے۔ اس لئے بنو عمار کے زمانے میں طرابلس دارالعلم کی حیثیت رکھتا تھا۔

جب طرابلس پر فرنگیوں نے قبضہ کیا تو انہوں نے اس نایاب کتب خانے کو جلا کر خاکستر کر دیا۔ واقعہ یوں پیش آیا کہ چند راہب کتب خانے میں داخل ہوئے۔ یہ عجیب اتفاق ہے کہ پہلے اس کمرے میں گئے جس میں صرف قرآن پاک کے نسخے تھے۔ انہوں نے ہاتھ بڑھا کر ایک جلد انہائی تو وہ قرآن پاک تھا۔ دوسرا جلد انہائی تو وہ بھی قرآن تھا۔ تیسرا جلد نکال تو وہ بھی قرآن، اس طرح یہیں جلدیں یکرے بعد دیگرے دیکھیں اور وہ سب قرآن کی جلدیں تھیں۔ اس پر وہ بول انہیں: اس گھر میں قرآن ہی قرآن ہے۔ سب کو جلا دو،^۳۔

اس واقعہ سے اندازہ لگایا جاسکتا ہے کہ عیسائیوں کو مسلمانوں کے علمی ورثتے سے کس قدر عناد تھا۔ اور باقی شہروں میں بھی انہوں نے کوئی اچھا سلوک نہیں کیا ہوا۔

سب سے بڑھ کر وہ تباہی ہے جو اندلس میں آئی۔ یوں تو مسلمانوں کی باہمی خانہ جنگیوں اور عیسائیوں کے ماتھ آویزشوں کے سبب اندلس کے

- معارف (باہناہ آعظم گڑھ) اپریل ۱۹۲۶ء ج ۱۷ ش ۳ ص ۳۰۳ بحوالہ تاریخ ابن القرات (مخطوطہ) حوالث من ۵۰۳۔ اس کتب خانے کی عظمت اور تباہی کے بارے میں مکمل تفصیلات لئے دیکھئے: الفکر الاسلامی (بیروت) رجب - رمضان ۱۹۳۹ء۔

مختلف شهر اجڑتے رہے اور وہاں کے علماء اور علمی خزانے تباہ و برباد ہوتے رہے مگر سقوط غرناطہ کے وقت اندلس سے مسلمانوں کے اخراج کے بعد جو کتابیں نذر آتش ہوئیں ان کے ذکر سے کلیچہ منہ کو آتا ہے۔ اس واقعہ کو اسپنی مستشرق خولیان ربیرا نے ان الفاظ میں بیان کیا ہے :

فرڈینند اور ازایلا نے جب مسلمانوں کا آخری قلعہ غرناطہ بھی فتح کر لیا تو مسلمانوں کو حکم دیا کہ جس قدر عربی کتابیں ان کے پاس موجود ہیں وہ محکمہ احتساب کے سامنے پیش کریں تاکہ ان کی جانچ پڑتاں کی جاسکے۔ ان میں سے فلسفہ، طب اور تاریخ کی کتابیں تو واپس کر دی جائیں اور باقی کو نذر آتش کیا جائے۔ چنانچہ کارڈینل خمینیس کے سخت احکامات کے نتیجے میں ہزاروں عربی مخطوطات جمع ہو گئے جنہیں کارڈینل کے حکم سے غرناطہ کے بڑے میدان میں جو باب الرملہ کے قریب تھا، سر عام جلا کر راکھ کر دیا گیا۔

اس واقعہ کے بارے میں س۔پ۔ سکٹ کے ریمارکس ملاحظہ ہوں :

اس وحشیانہ مذہبی جوش سے جو نقصان دنیا کو پہنچا اس کا ادنی اندازہ اس سے لکایا جاسکتا ہے کہ غالباً دنیا بھر میں ایسا قیمتی ذخیرہ علوم و فنون کہیں نہ ہو گا۔

اس تباہی کے بعد پورے اندلس میں جو کچھ بچ رہا اس کا ایک حصہ بالآخر اسکوریال میں اکٹھا کیا گیا۔ مگر یہاں ایک اور مصیبت اس کی منتظر تھی۔ وہ یہ کہ ۱۶۷ء کو اسکوریال میں وسیع پیمانے پر آگ لگی جس میں یہ شر مخطوطات خاکستر ہو گئے، اور صرف دو ہزار بچے ۔

۱۔ دیکھئے راقم السطور کا ترجمہ کردہ مقالہ، تکر و نظر بابت دسمبر ۱۹۷۲ء ص ۳۳۳۔

۲۔ س۔پ۔ سکٹ : اخبار الاندلس، اردو ترجمہ از عہ خلیل الرحمن، ط لاہور، ۱۴۰۵ھ ج ۳ ص ۲۰۰۔

۳۔ E. Levi-Provencal : Les Manuscrits Arabes de L'Escurial. Paris, 1928 -
Tome III, P. IX (Introduction).

(۲)

غیر مسلم تو مسلمانوں کے علمی ورثے سے دشمنی رکھتے ہی تھے مگر یہ امر نہایت افسوسناک ہے کہ اپنوں نے بھی اسے برباد کرنے میں کوئی کمی نہ کی۔

شخصی عناد اور ذاتی دشمنی کے باعث خود مسلمانوں کے ہاتھوں ہمارے علمی ورثے کو بہت نقصان پہنچا۔ نوح بن منصور سامانی کا کتبخانہ بہت عظیم کتبخانہ تھا جس میں این سینا نے کئی سال کام کیا تھا۔ اس کا حال وہ اپنی سرگذشت میں یوں لکھتا ہے :

ذات بیوت کثیرة، و فی کل بیت صناديق کتب منضدة بعضها علی بعض، ففی بیت منها کتب العربية والشعر فی آخر الفقة. و كذلك فی کل بیت کتب علم مفرد. فطالعت فهرست کتب الاولائل و طلبت ما احتجت الیه و رأیت من الكتب ما لم یقع اسمه الی کثیر من الناس و لم اکن رایته قبل ذلك ولا رایته ایضاً من بعد۔

[ترجمہ: (اس کتب خانے) کے کئی کمرے تھے۔ ہر کمرے میں کتابوں کے صندوق رکھتے تھے جن میں ایک دوسری پر کتابیں رکھی ہوئی تھیں۔ ایک کمرے میں عربی زبان و ادب کے جواہر پارے تھے تو دوسرے میں فقه کی کتابیں رکھتے تھیں۔ اس طرح ہر کمرے میں ایک ایک مضبوط (Subject) کی الگ الگ کتابیں تھیں۔ میں نے قدیم علوم کی کتابیں پڑھیں اور جن کتابوں کی ضرورت محسوس کی طلب کیں۔ یہاں میں نے ایسی کتابیں بھی دیکھیں جن کے نام اکثر لوگوں کو نہیں معلوم تھے۔ یہ کتابیں میں نے پہلے دیکھتے تھیں اور نہ کبھی اس کے بعد۔]

اس عظیم ذخیرے کو بعض حضرات نے مغض دشمنی، عناد و حسد کی بنا پر نذر آتش کر دیا۔ کچھ علماء کا خیال ہے کہ اسے ابن سینا نے خود ہی جلایا تھا بتا کہ اس سے کوئی اور فائدہ نہ اٹھا سکے۔ مگر یہ خیال بہت کمزور ہے۔

بعض اوقات حسد کی بدولت انسان میں غور و فکر کا مادہ ختم ہوجاتا ہے، اور حاسدین ہر قسم کے نقصان کو بھول کر ایسا فعل کر بیٹھتے ہیں جس سے نہ صرف خود انہیں نقصان پہنچتا ہے بلکہ اس سے پوری ملت متاثر ہوتی ہے۔ ایسے ہی حسد کی آگ میں رشید الدین فضل اللہ (متوفی ۶۲۵ھ) کا کتبخانہ بھی جل گیا تھا۔

تبریز کے نزدیک خواجه رشید الدین نے ایک چھوٹا سا شہر بسا�ا جو دیکھتے ہی دیکھتے علم و فن کا مرکز بن گیا۔ اسے ربع رشیدی کہتے تھے۔ موصوف نے اس میں ایک مدرسہ اور اس سے ملحق کتبخانہ قائم کیا جو بہت عمدہ اور کتابوں کی تعداد کے لحاظ سے کافی بڑا تھا۔ ہم اس کی عظمت کا اندازہ اس سے لگا سکتے ہیں کہ اس میں تقریباً ایک ہزار نسخے تو صرف قرآن مجید کے تھے۔ جن میں سے یہتر مشہور خوش نویسون کے تحریر کردہ تھے۔ چار سو نسخے مطلقاً تھے۔ دس نسخے باقوت مستعصمی کے ہاتھ کے لکھئے ہوئے تھے۔ آئیں این مقلہ کے شاہکار تھے۔ علاوہ بریں چھ ہزار کتابیں مختلف علوم و فنون کی تھیں۔ کچھ لوگ رشید الدین کے جام و جلال اور مال و دولت کو بری نگاہ سے دیکھتے تھے۔ انہوں نے اس علاقے کے اویاش لوگوں کو سبانہ لیا اور ربع رشیدی کو نشانہ غارت گری بنایا اور اس بے نظیر کتب

۸۔ رکن الدین ہمایوں فرخ : کتاب و کتابخانہ هائی شاہنشاہی ایران - چاپ تهران، ۱۳۷۰ شمسی۔

خانے کو نذر آتش کر دیا۔ اس هماہی میں کچھ کتابیں لوٹ لی گئیں جو اطراف عالم میں پہنچ گئیں ۹ -

بعض بادشاہوں کی بعض علماء سے ناراضیگی نے بھی بہت سی عمدہ کتابوں سے مسلمانوں کو محروم کر دیا ہے۔ جیسے معتضد بن عباد (حکمرانی ۵۸۳ھ) فرمائز وائے اشبلہ نے اندلس کے معروف عالم اور شاعر ابو محمد ابن حزم کی کتابیں ناراضیگی کی بنا پر جلوا دی تھیں۔ جس پر ابو محمد نے یہ شعر کہے تھے:

دعونی من احراق رق و کاغذ و قولوا بعلمی کی برى الناس من يدرى
فان تعرقوا القرطاس لا تعرقوا الذى تضمنه القرطاس بل هو فى صدرى . ۱

[ترجمہ: کاغذ (یعنی کتابوں) کے بھسم ہونے کے بارے میں مجھ سے کچھ نہ کھو بلکہ میرے علم کے بارے میں کھو تاکہ لوگوں کو پتہ چلے کہ کون جانتا ہے۔ اگرچہ انہوں نے کاغذوں (کتابوں) کو جلا دیا ہے مگر اسے نہیں جلا سکے جو ان کاغذوں میں تھا بلکہ وہ تو میرے سینے میں محفوظ ہے۔]

جو کچھ سینے میں تھا وہ تو ابو محمد اپنے ساتھ لے گئے مگر جو کچھ قرطاس پر تھا وہ اس مخاصمت کی نذر ہو گیا۔

سب سے زیادہ جس چیز نے نقصان پہنچایا وہ مختلف ممالک یا علاقوں کی باہمی سیاسی چیلش تھی۔ ایک ملک کے دوسرا ہے پر چڑھ دوڑنے سے مغلوب ملک کی تباہی کے ساتھ علمی ورثے کی بریادی ایک اندوھناک بات ہوتی تھی۔

۹ - عباس اقبال: تاریخ مفصل ایران، چاپ تهران، ۱۳۱۲ شمسی، ج ۱ ص ۳۹۰۔ خیرالدین الزکلی: الاعلام، ط ثانی ج ۵ ص ۳۵۹ رکن الدین همایونفرخ: کتاب و کتاب خانہ هائے شاہنشاہی ایران، ج ۲ ص ۹۳۔

۱۰ - المقری: نفح الطیب، ط لیلن، ۱۸۶۰، ج ۱ ص ۵۱۵۔

شاپور بن آردشیر نے ۵۳۳ھ سے قبل بغداد کے محلہ کرخ میں ایک نفیس کتب خانہ قائم کیا جس میں دس ہزار کتابیں جمع ہو گئی تھیں۔ یہ قیمتی سرمایہ عین اس وقت نذرآتش ہوا جب تغلق سلجوقی نے بغداد پر سن ۵۴۰ھ میں حملہ کیا۔ اس آگ میں کتب خانہ کے علاوہ کافی قیمتی سامان اور انسانی جانبی بھی ضائع ہوئیں مگر اس کتب خانے کے ضیاع سے یہ ملت اپنے اس علمی ورثے سے محروم ہو گئی ۱۱ -

اتابک لشکریوں نے سن ۵۳۸ھ سے ۵۴۱ھ تک جو تباہی چائی اور عراق وغیرہ میں کتب خانے لوٹے اس کا مختصر سا ذکر محمد بن علی بن سلیمان راوندی نے کیا ہے :

لوگوں نے مدارس اور دورالكتب کی وقف کتابوں کو غارت کر دیا۔ دیکھا گیا کہ ان کتابوں سے کچھ ہمدان کے نقاشوں کے ہان فروخت کی گئیں، اس حالت میں کہ ان پر سے وقف کے نشانات کھہج دئے گئے اور ان کی جگہوں پر لوگوں نے اپنے القاب لکھے اور کتابیں ایک دوسرے کو تجھفہ دے دیں ۱۲ -

قدیم ایران کا شہر ساوه بہت بڑا علمی مرکز رہا ہے۔ یہاں پر شافعی مذهب رائج تھا۔ اس مردم خیز مقام سے علم حدیث اور علم کلام کے کئی ماہرین پیدا ہوئے۔ اس میں کئی مساجد، مدرسے اور کتب خانے قائم کئے گئے۔ اسی طرح شافعی حضرات نے بھی ایک بڑا اور عمدہ کتب خانہ کے قائم کر رکھا تھا، جو گردونواح میں کافی مشہور تھا۔ منگولوں کے حملہ کے بعد ساوه کے مدرسے اور مساجد ویران ہو گئیں۔ کتب خانے نذرآتش کر دئے گئے۔ یاقوت حموی کا بیان ہے :

۱۱ - رَكْنُ الدِّينِ هَمَيُونْقُرْخُ : كِتَابٌ وَ كِتَابَخَانَهٗ هَانِي شَاهِشَاهِي اِيرَانَ، ج ۲ ص ۸ -

۱۲ - مُحَمَّدُ بْنُ عَلَى بْنِ سَلِيمَانِ رَاوَنْدِي : رَاحَةُ الصَّدُورِ وَ آيَاتُ السَّرُورِ، طَكْبَ مِيمُورِيلِ لَندَنِ ۱۹۲۱ء - ص ۳۳۶ -

و کان بہا دارکتب لم یکن فی الدنیا اعظم منها بلغنى انهم احرقوها^۱
[ترجمہ: یہاں ایک کتبخانہ تھا جس کے مقابلے کا کتبخانہ دنیا
بھر میں نہ تھا۔ مجھے اطلاع ملی ہے کہ انہوں (منگولیوں) نے اسے
جلادیا -]

اصفہان کے معروف شاعر شیخ محمد علی حزین کے والد نے ایک اچھا سا
کتب خانہ قائم کیا جو مرجع خلائق تھا۔ جب محمود افغان نے اصفہان پر
حملہ کیا تو اس حملہ میں یہ کتب خانہ بریاد کر دیا گیا۔ اس تباہی کے بارے
میں شاعر موصوف انتہائی افسوس کے ساتھ تحریر کرتے ہیں :

درآن سال (۱۱۳۵ھ) سانحہ اصفہان روی داد و کتابخانہ قیر و آنچہ
بود بغارت رفت۔ ومرا برخلاف شدن آن نسخہا تاسف است۔ چہ اگر انجام
می یافت۔ و بنظر افضل جہاں میرسید آنرا لایق ذخیرہ خزانن سلاطین
قدرشناس می یاقتندیم ۱

[ترجمہ: اس سال (۱۱۳۵ھ) اصفہان پر تباہی آئی۔ میرا کتب خانہ
اور جو کچھ کہ اس میں تھا غارت ہو گیا۔ ان نسخوں کے ضیاع
پر مجھے افسوس ہے۔ اگر کتب خانہ اب تک موجود ہوتا اور فضلاع
کی نظر سے گزرتا تو وہ اسے قدرشناس سلاطین کے ذخیرہ کتب
کی طرح پاتے۔]

معلوم ہوتا ہے کہ اس کتب خانہ میں بہت نادر اور عمدہ کتابیں تھیں
جن کے ضیاع پر حزین نے آنسو بھائیں ہیں -

حاکمتوں کے زوال، ان کی تباہی اور بریادی کے موقعہ پر جہاں اہل علم
کا طبقہ ختم ہوتا تھا یا کیا جاتا تھا وہاں علمی مراکز بھی بریاد ہوتے تھے -

۱ - رکن الدین همايونفرخ: کتاب و کتابخانہ هائی شاہنشاہی ایران، ج ۲ ص ۳۶۔ یاقوت حموی:
معجم البلدان: ساوه۔

۲ - شیخ محمد علی حزین: کلیات حزین (تاریخ احوال)، ط بمبٹی، ۱۳۲۲ھ، ص ۳۲۔

سلجوقيون کي حکومت جب ختم هوئي تو عراق میں علمی مرکز، علماء اور علمی جواہر پاروں کی تباہی وسیع پیمانے پر هوئی۔ اس افسوسناک واقعے کی طرف محمد بن علی بن سليمان راوندی یوں اشارہ کرتا ہے :

در شهرور سنہ ثمان و تسعین و خمس ماہی (۵۰۹ھ) در حملہ عراق
کتب علمی و اخبار و قرآن بر ترازو می کشیدند، و یک من^ہ به نیم دانگ
می فروختند۔ و قلم ظلم و مصادرات^ہ بر علماء و مدارس و مساجد نهادند۔
و همچون از جهودان سرگزیت ستانند، و در مدارس از علماء زر می خواستند
لاجرم ملک سرنگوں شد ۱۵

[ترجمہ : سن ۵۰۹ھ میں عراق پر حملے کے دوران انہوں نے کتابوں کو
ایک من بعوض ایک دانگ (ایک سکہ) بیچا۔ علماء، مدارس اور مساجد
پر ظلم ڈھائی اور جرمائے کئے۔ اسی طرح یہودیوں سے جزیہ وصول کیا۔
مدارس میں علماء سے بھاری رقمیں طلب کیں۔ بلاشبہ حکومت کو
زواں آکیا۔]

سلطان محمود غزنوی (متوفی ۵۲۲ھ) کا کتب خانہ کوئی معمولی کتب
خانہ نہ تھا۔ اس کے بنانے میں عراق، خراسان اور ہندوستان کے علماء نے
 حصہ لیا تھا۔ علاوہ بربن خود سلطان کے ہان سیکڑوں علماء تعلیم و تعلم
اور تصنیف و تالیف میں مشغول رہتے۔ اس طرح کتب خانہ میں روز افزون
اضافہ ہوتا رہتا۔ سلطان محمود نے اس میں کتابیں نہایت شوق و ذوق سے
نہ صرف جمع کیں بلکہ ان کی کما حقہ حفاظت بھی کی۔ مگر اس کی وفات کے
بعد اس کتب خانے کی حفاظت پہلے کی طرح نہ ہو سکی اور سلطان مسعود (حکمرانی
۵۲۲-۵۲۴ھ) کے سلجوقیوں سے شکست کھانے پر یہ کتب خانہ خارت
ہو گیا۔ ۱۶

۱۵ - محمد بن علی بن سليمان راوندی : راحة الصدور و آیات السرور۔ ص ۳۳۔

۱۶ - رکن الدین ہمایوتفرخ : کتاب و کتابخانہ هائی شاہنشاہی ایران، ج ۲ ص ۱۵۔

ابھی کل کی بات ہے کہ شریف حسین (گورنر مکہ) کے دور حکومت (۱۹۱۶ء-۱۹۲۳ء) میں جب عرب کی حالت متزلزل نظر آئی تو ترکوں نے حجرہ مطہرہ میں جو یادگار تھے اور شہر مدینہ کے کتب خانوں میں جو نادر کتب تھیں انھیں جمع کر کے شام منتقل کر دیا۔ اتفاق سے شام بھی ہاتھ سے نکلنے لگا تو ان یادگاروں اور نادر کتابوں میں سے زیادہ قیمتی نوادرات کو چھانٹ کر قسطنطینیہ بھجوادیا اور باقی کو وہیں رہنے دیا۔ سوء اتفاق سے اسی اثناء میں دمشق میں سیلاپ آیا جس کا اثر اس مکان تک پہنچا جس میں یہ کتابیں وغیرہ پڑی تھیں۔ چنانچہ وہ تمام کتابیں خانع ہو گئیں۔ اس طرح مدینہ کے کئی کتب خانے بریاد ہو گئے۔ مگر سب سے زیادہ نقصان کتب خانہ سیدنا عثمان کو پہنچا۔

مذہبی تبدیلی، اتفاء و پرهیزگاری اور ترک دنیا نے بھی بہت سے علمی جواہر پارے بریاد کئے۔ کچھ علماء نے اپنی زندگی کے ابتدائی حصے کی کتابیں صرف اس لئے جلا دیں کہ وہ دور ان کی نظر میں جہالت کا دور تھا یا اس عہد کو وہ گمراہی پر محمول کرتے تھے۔ یہی حال ترک دنیا اور پرهیزگاری کا رہا ہے۔ بعض علماء کا دل آخری عمر میں جب اس دنیا سے اچھا ہو گیا تو انہوں نے کتابوں سے بھرے ہوئے گھر جلا کر راکھ کر دئے۔ بعض نے اپنی کتابیں دریا برد کر دیں۔ اور بعض نے تو کتابوں کے ساتھ عجیب و غریب سلوک کیا کہ انھیں پھاڑوں کی کھوہوں میں بند کر دیا تاکہ ان سے کوئی استفادہ نہ کر سکے۔

مذہبی انتہا پسندی اور بے اعتدالی ان سب پر سبقت لے گئی۔ فرقہوارانہ تعصب اور مذہبی تنگ نظری نے مختلف فرقوں اور مذہبوں کے علمی سرمایے کو برى طرح ملیا میٹ کیا ہے۔

شہر ری میں صاحب بن عباد نے ایک عملہ کتب خانہ قائم کیا تھا جسے بعد میں وقف عام کر دیا گیا اور جو عرصہ تک ارباب علم و دانش کا مرجع بن آ رہا۔ مگر جب ۱۵۲۲ میں محمود بن سبکنگین نے ری پر حملہ کیا۔ تو اسے جلا دیا گیا۔ اس کی وجہ یہ بتائی جاتی ہے کہ اس کتب خانہ میں روافض اور اہل بدعت کی کتابیں تھیں جن سے سلطان محمود کو سخت کد تھیں۔ اس کتب خانہ کی تباہی کے بارے میں ابوالحسن بھیقی بتاتے ہیں:-

بیت الکتب الذی بالری دلیل علی ذلك بعد ما احرقه السلطان محمود بن سبکنگین، فانی طالعت هذا الیت فوجدت فهرست تلك الکتب عشر مجلدات. فان السلطان محمودا لما ورد الى الری، قیل له: ان هذه الکتب کتب الروافض و اهل البدع، فاستخرج منها كلما كان في علم الكلام و امر بحرقه ۱۸ -

[ترجمہ: ری میں جو کتب خانہ ہے اس پر اس آگ کے نشانات ابھی باقی ہیں جو سلطان محمود سبکنگین نے لگوائی تھیں میں نے اس کتب خانے میں مطالعہ کیا ہے۔ اس کی فہرست دس جلدیں پر مشتمل تھی۔ جب سلطان محمود ری آیا تو اس سے کہا گیا کہ اس میں روافض اور اہل بدعة کی کتابیں ہیں۔ اس نے اس سے علم کلام کی کتابیں نکال لیں اور باقی کو جلانے کا حکم دے دیا۔]

حسن بن صباح نے مختلف مذاہب و ملل اور ان کے عقائد و فرق پر کتابیں جمع کر کر کھی تھیں۔ نصیر الدین طوسی نے بھی چند سال اس کتب خانے میں کام کیا تھا۔ اسماعیلیوں اور باطیلیوں کے بارے میں بہت سا لاثریچر یہاں موجود تھا۔ هلاکو خان نے قلعہ "الموت" پر سن ۱۵۶۵ میں قبضہ کیا تو اپنے نے اس کی ہر شے تاراج کرنے کا حکم دیا۔ اس میں یہ کتب خانہ

بھی تھا۔ ہلاکو خان کے وزیر عظام لک جوینی نے، جو اس ہنگامے میں موجود تھا، اس کتب خانے سے چند خالص مذہبی کتابیں لے کر ہلاکو خان کے سامنے پیش کرتے ہوئے کہا کہ: اس میں صرف قرآن و دیگر اسلامی کتابیں ہیں، جن کے جلانے سے زندقہ اور کفر کی بیخ کنی نہ ہوگی۔ یہ بات ہلاکو خان کی سمجھے میں آگئی اور اس کے حکم سے عظام لک جوینی، نصیر الدین طوسی اور چند دیگر علماء کی ایک کمیٹی مقرر ہوئی جس نے چند ماہ کی محنت کے بعد اس کتب خانے سے تاریخ، ریاضی، فلسفہ اور ان سے متعلق کتابیں تو چھانٹ کر الگ کر لیں اور باقی کو نذر آتش کر دیا ۔ ۱۹ -

قطع نظر اس سے کہ اس قسم کے کتب خانوں کے جلانے سے کسی کو کیا ملا۔ کونسا سیاسی فائدہ، مذہبی سکون، یا روحانی اطمینان حاصل ہوا، ہمارے نزدیک یہ امر انتہائی افسوسناک ہے کیونکہ ایک بڑے قیمتی سرمایہ سے دنیا محروم ہو گئی۔

اندلس میں الحکم ثانی (۵۳۰-۵۳۶ھ) کے کتب خانے کی عظمت کے بارے میں میں کچھ نہیں بتانا چاہتا کیونکہ سبھی حضرات اس سے واقف ہیں۔ اس کتب خانے کی تفصیل المقری نے اپنی شہرہ آفاق کتاب ”فتح الطیب“، میں دی ہے۔ الحکم کے بعد مطلق العنان فرمانرو ابوبامر المنصور (۵۳۸-۵۴۹ھ) نے دیکھا کہ قدیم علوم کی جگہ جدید علوم لیتے جا رہے ہیں اور اس طرح قدامت پسند علماء ناراض ہو رہے ہیں تو اس نے اس کتب خانے کے ایک حصہ کو جو جدید علوم کا منبع تھا جلوا دیا، اور بعض اس لئے جلوا دیا کہ اس طرح وہ قدامت پرستوں کی حمایت حاصل کرنا چاہتا تھا ۔ ۲۰ - اس کتب

۱۹ - رکن الدین ہمایونفرخ: کتاب و کتابخانہ هائی شاہنشاہی ایران۔ ج ۲ ص ۱۷ -

Encyclopaedia of Islam (old edn.) art. Hasan b. Sabbah.

۲۰ - دیکھئے ج ۱ ص ۲۲۹-۲۵۱ -

خانے پر اور بھی کئی مصیبیں آئیں۔ من ۵۳۰۲ تا ۵۳۲۳ کے عرصہ میں
قرطیہ کی خانہ جنگی اور بربریوں کے قحطیہ میں داخلے کے سبب یہ کتب خانہ
بری طرح متاثر ہوا۔ نتیجے کے طور پر اس کی کچھ کتابیں تمام اندرس اور
افریقہ میں پھیل گئیں ۔ ۲۲ -

ابتداء میں اندرس میں شافعی مذہب کی طرف وہاں کے علماء اور عوام
کافی مائل تھے۔ مگر بعد میں اس کی جگہ مالکی مذہب نے لے لی۔ پھر ایک
وقت ایسا آیا کہ مذہبی تنگ نظری کے تحت ایک فرمانروایہ کے حکم سے اندرس
اور شمالی افریقہ میں امام شافعی کی مسماں کتاب الام اور شافعی مذہب کی
دیگر کتابیں جبراً ہر شہر میں اکھٹی کی گئیں اور پھر انھیں جلو دیا گیا۔

(۳)

یہ اسباب ایسے تھے جن میں خود حضرت انسان کا ارادی عمل شامل تھا۔
کہیں سیاسی وجہ تھیں، کہیں دینی تعصب اور کہیں اتقاع و ترک دنیا۔
مگر اب ہم ایسے واقعات کا ذکر کر رہے ہیں جن میں جہالت اور نادانی کا
عمل دخل ہے۔ یہ بات تو سب کو معلوم ہے کہ بسا واقعات ناخلاف اولاد والدین
کے علمی سرمایہ کو اپنی جہالت کی بنا پر روڈی میں فروخت کر ڈالتی ہے،
اس سرمایہ کی قدر نہ جانتے کے سبب دریا برد کر دیتی ہے۔ یا نا سمجھی کے
 باعث اسے دفن کر دیتی ہے۔

زین الدین عمر بن سهلان ساوجی، ایران کے حکماء میں سے تھے۔ ان
کا اپنا خط بہت عمدہ تھا۔ ان کے ذوق علمی نے ایک کتب خانے کے قیام
پر مجبور کیا، جو بعد میں وقف عام کر دیا گیا۔ اصحاب علم و دانش اس ذخیرے
سے استفادے کے لئے نزدیک و دور سے آیا کرتے تھے۔ مگر جب ۵۳۰ میں

ان کا انتقال ہوا تو علاقے کے ناس مجهہ اور جاہل لوگوں نے اس عظیم ذخیرے کو نذر آتش کر دیا ۔ ۲۳

نجف اشرف میں بعض لوگوں کے ہان جہالت کے باعث کتابیں یونہی زمین پر پڑی رہیں حتیٰ کہ انہیں مٹی کھا گئی ۔ بعد میں ان کے ملبے کو نجف کے کنزوں اور نہروں میں پھینک دیا گیا ۔ ۲۴

بعض دفعہ غفلت سے اس قدر نقصان پہنچ جاتا ہے جس کی تلافی صدیوں تک ممکن نہیں ہوتی ۔ دمشق میں ایک مرتبہ آگ لگ جو تین دن تک جلتی رہی ۔ اس میں شہر کا بہت سا حصہ جل گیا ۔ اسی میں سوق الکتبیین بھی تھا ۔ اس بازار میں ایک صاحب شمس الدین ابراهیم الجزری کی دوکان میں چھوٹی چھوٹی رسالوں کے علاوہ پندرہ ہزار کتابیں آگ میں بھسپ ہو گئیں ۔ اس سے اندازہ لکھنے کے سارے بازار میں کس قدر علمی جواہر پارے جل کر راکھے ہوئے ہوں گے ۔ اس آتشزدگی کا سبب کوئی سیاسی مخالفت یا دینی مخاصمت نہ تھی بلکہ محض ایک آدمی کی غفلت تھی، جس نے ایک کپڑا دھوکر لٹکایا اور اس کو سکھانے کے لئے نیچے کوئیں کوئیں کی انگیٹھی رکھ دی ۔ وہ آگ پہلے اس کپڑے کو لگی پھر آن کی آن میں سارا گھر آگ کی لیٹھ میں آگیا اور آخر کار شہر کا ایک بڑا حصہ جل کر راکھے ہو گیا ۔ ۲۵

اصفہان کے مدرسہ چهارباغ میں ایک عمدہ کتب خانہ تھا، جسے افغانوں کے قبضے کے بعد اسی مدرسہ کے ایک مدرس نے اپنے گھر منتقل کر لیا تھا ۔

۲۳ - رکن الدین همايونفرخ: کتب و کتابخانہ هائی شاہنشاہی ایران، ج ۲ ص ۲۳ - خیر الدین الزکلی: الاعلام، ج ۵ ص ۲۰۶ -

۲۴ - جعفر بن الشیخ باقر آل عبوبہ النجفی: ماضی النجف و حاضرها، ط صیدا، مطبعة العرفان، ۱۳۵۳ھ، ص ۱۰۳

۲۵ - المغزی: کتاب السلوك لمعرفة دول الملوك، ط القاهرة، لجنة التأليف والترجمة والنشر، ۱۹۲۹ ج ۱ ص ۲۰۹

گھر کی چھت گرپڑی اور کتب خانہ اس کے نیچے دب گیا۔ آئٹھ نو سال تک اسے کسی نے نہ نکلا۔ آخر کار ان کتابوں کو مشی کھا گئی۔ ۲۶

حال ہی کی بات ہے نجف اشرف میں شیخ نعمۃ الطیبی ایک صاحب علم و فضل بزرگ تھے ان کے گھر میں پرانے علمی نسخوں کے انبار پڑھتے تھے، جن کا وزن کوئی تین اونٹوں کے بوجھ کے برابر تھا۔ یہ ڈھیر غفلت کی وجہ سے غیر محفوظ جگہ پڑا رہا۔ بارش نے اسے برباد کر ڈالا۔ بالآخر اس کو نجف کی نہروں میں پھینک دیا گیا۔ ۲۷

ہم نے ابھی ان بربادیوں کا ذکر نہیں کیا جن میں پورے کے پورے کتب خانے غفلت و مستی کی بدولت دیسک چاٹ گئی یا کتابوں کے دشمن کیڑے کھا گئے۔

یہ مختصر واقعات جو علمی ورثے کی بربادی کے سلسلہ میں اوپر بیان کئے گئے ہیں اس کا یہ مطلب نہیں کہ یہ خزانے صرف انھی موقع پر تباہ ہوئے۔ بلکہ یہ تو مشترے از خوارے ہے۔ بہت سے واقعات ہماری نظر سے نہیں گزرے۔ اور یہ ان واقعات میں سے چند ہیں جو عام مطالعہ کے دوران ہمیں مل گئے۔ اگر تلاش و جستجو کی جائے تو اور بہت سا مواد مل جائے گا۔ ایسے واقعات و حوادث کہیں زیادہ ہیں جو احاطہ تحریر میں نہیں آسکے۔

علمی ورثے کی بربادی کا اندازہ آپ اس طرح لگا سکتے ہیں کہ مسلمانوں کے لٹریچر کی جو ناقص سی کتابیات موجود ہیں ان میں تقریباً اسی فیصد کتابیں ایسی ہیں جو اس دنیا سے نایپید ہو چکی ہیں۔ فہرست این ندیم، ابو خیر الاشبيلی کی فہرست ما رواہ عن شیوخہ، مفتاح السعادہ، کشف الظنون اور ایضاً المکتوب جیسی کتابیں اس امر کی شاهد ہیں کہ مسلمانوں کا لٹریچر کہیں

۲۶۔ جغرافیہ اصفہان چاپ تهران ص ۸۸۔

۲۷۔ جعفر بن الشیخ باقر آل محبوبہ النجفی: ماضی النجف و حاضرها ص ۱۰۳۔

زیادہ تھا۔ بربادی کے باوجود اس وقت دنیا میں مسلمانوں کی کتابیں کچھ کم نہیں۔ یورپ کے کتب خانوں میں محفوظ عربی، فارسی یا مسلمانوں کی دیگر زبانوں کے مخطوطات کی فہرستیں ابھی تک مکمل نہیں ہو سکیں۔ کئی مسلم ممالک ایسے ہیں جہاں مخطوطات پڑھے ہیں مگر علماء کو ان کے عنوانات تک کا علم نہیں ہے۔ اس سے ہم اندازہ لگا سکتے ہیں کہ مسلمانوں کا کل علمی سرمایہ کس قدر وسیع تھا اور اب بھی کتنا وسیع ہے۔

اس موضوع کے چھیٹنے کا مقصد یہ تھا کہ ان گذشتہ واقعات و حوادث سے عبرت حاصل کی جائے اور آیندہ کے لئے حتی الامکان کوشش کی جائے کہ اس بھی کھجڑے سرمایہ کو مزید تباہ نہ ہونے دیا جائے۔